

4 ta' Ġunju, 1964.

Imħallef:

Onor. M. Caruana Curran, B.A., LL.D.

John Pace noe et

versus

Carmela Chircop

Testment — Forma — Vizzju — Inkapaċità — Mutismu — Nuġità — Kawżali — Kaptazzjoni u sugġestjoni — Art. 634 (b), 692, 705, 706 u 709, Kodiċi Ċivili — Art. 155, Kodiċi tal-Proċedura Ċivili — Art. 28, 38 u 40 tal-Kap. 92.

Il-kawżali għandha tiġi mfissra ċar u sew fiċ-ċitazzjoni.

Id-dikjarazzjoni annessa maċ-ċitazzjoni, għalkemm ma tistax tissupplixxi għal nuqqas assolut fiċ-ċitazzjoni, tista' sservi sabiex tillumeġġja l-kawżali dedotta.

Id-disposizzjonijiet tal-liġi dwar il-forma tal-testmenti m'inhumx normi ta' ordni pubbliku li l-Qrati huma obbligati jis-

sollevaru "ex officio", għallix il-partijiet interessati jistgħu fakkwelaaw ruħhom għal vizju anke ta' forma li jkunni jafu bilh u jseguwixxu l-testment.

Il-kaptazzjoni u sugġestjoni, għalkemm huma ammessi bhala motivi ta' impunjazżjoni tat-testmenti, m'humtx rikonoxxuti hliex bhala l-forma dupliċi tal-manifestazzjoni tad-dolo fuq il-volontà tad-disponenti fil-materja tat-testmenti.

Ma hemm rejn kuntrarju li l-kapitazzjoni u s-sugġestjoni jiġu prospettati bhala ipotesijiet subordinati fil-każ ta' nuqqas ta' verifika ta' l-ipotesi iżjed gravi ta' l-infermità mentali.

Meta min jimpunja testment imħabba vizju ta' forma jipprova l-każ tiegħu "prima facie", jew almenu jgħannaq dubju serju u ragjonevoli jekk il-formalità għetx rispettata, minn dak il-mument 'il quddiem jispetta lill-parti li tallega l-fatt possibbilment tal-osservanza tal-forma illi tipprevaha.

Għall-finijiet ta' l-artikolu 38 tal-Kap 92 ma jagħmlix differenza jekk il-mutismu jkunx konġenitu jew le, u fit-tieni każ ikun għej direttament minn xi trauma jew xi kondizzjoni oħra partikolari u lokalizzata ta' l-organi vokali jew indirettament minn xi marda f'partijiet oħra tal-gisem jew mid-departiment fiżiku tat-trapass mortali. L-importanti huwa li t-testatur ma jkunx jista' jesprimi l-ideat tiegħu bil-forma.

Il-Qorti, — Din hija kawża ta' nullità ta' testment..... Omissis..... Il-konvenuta hija Carmela Chircop, mart Carmelo, minnu assistita, li b'testment riċevut min-Nutar Dr. Joseph Gatt fit-18 ta' Gunju, 1955 (dok. D. fol. 12) għet minn Emma-nuele Genovese istitwita eredi universali tiegħu u dana prevja r-revoka ta' kull testment preċedenti tiegħu.

2. L-atturi fiċ-ċitazzjoni ippremettew li d-decujus kien għamel testment ieħor qabel, u preċiżament dak li kopja tiegħu hija esibita bhala Dok. C (fol. 8) u li sar fl-atti tan-Nutar Dr. John Tabone Adami tas-6 ta' Frar, 1955. B'dan it-testment, kif turi l-istess ċitazzjoni, id-decujus, wara li ddestina

s-somma ta' £50 għal funerali tiegħu u halla lin-neputijiet u proneputijiet tiegħu ta' Tunes legat tal mezzanin Nru. 2 Az zopardi Street, il-Marsa, kiteb il-kumplament ta' għidu in suf-fragju ta' ruħu u bhala legati piji li prinċipalment jinteressaw lill-atturi nomine, jġigifieri:

a) lill-Propagazzjoni tal-Fidi l-mezzanin Nru. 6, Azzo- pardi Street, Marsa;

b) lill-Knisja Parrokkjali tal-Hamrun il-fond Nru. 8 l- istess triq;

c) il-fond Nru. 10 l-istess triq kwantu għal nofs indiviż lill-Istitut tal-Madonna tal-Club tal-Hamrun u kwantu għan- nofs indiviż l-iehor lill-Istitut ta' Fra Diego u lill-Knisja Par- rokkjali tal-Marsa bejniethom, u dana bl-obbligu li, għal ruħu u skond il-pia intenzjoni tiegħu, isiru kull sena u in perpetwu fiż-żewġ Istituti tmien tjiem talb u quddiesa, u fl-imsemmija Knisja tal-Marsa hames quddisiet baxxi;

d) lill-Istitut ta' San Giusepp tal-Hamrun is-somma ta' hamsin lira (£50) għal darba waħda biss bl-obbligu ta' ċele- brazzjoni ta' hames quddisiet baxxi għal darba waħda biss;

e) lit-Terz Ordni rappreżentat mill-attur Pace is-somma ta' £50;

f) fl-aħħar ordna lit-testatur nominat bl-istess testament (Vincenzo Spiteri) li:—

i) jippreleva mill-assi tiegħu s-somma ta' £100 u jid- depositaha fil-Cassa delle Pie Amministrazzjoni annessa mal- Knisja Arċivescovili biex l-interessi tagħha jġgu kull sena in perpetwu ċelebrati fil-Knisja Parrokkjali tal-Hamrun tant qud- dies baxx għal ruħ it-testatur kemm tippermetti l-elemożina

korrenti biż-żieda ta' xelin u nofs.

ii) ibiegh il-fond Nru. 4, Azzopardi Street, Marsa, u jikkonsenja r-rekavat lill-Prokuratur tat-Terz Ordni rappreżentat mill-attur Pace u dana biex iservi għall-festa ta' San Franġisk li kull sena issir fl-imsemmija Knisja Parrokkjali tal-Hamrun, bl-obbligu li l-istess Ordni jgħamillu għoxrin quddiesa għal ruħu għal darba biss;

iii) jiġbor u jikkonverti fi flus ir-residwu tal-assi tiegħu wara li jiġihallu l-legati fuq imsemmija u l-ispejjeż, u jqassam dan ir-rikavat u flus f'karità skond id-diskrezzjoni ta' l-istess esekutor għar-ruħ u skond l-intenzjoni tat-testatur.

3. Wara li ppremettew dan kollu l-atturi impunjaw il-validità ta' l-aħħar testment fuq dawn il-kawżali, jiġifieri:—

a) li l-aħħar testment sar kontra u mingħajr il-volontà libera tat-testatur fi żmin li kien inkapaċi fisikament u intelletwalment jagħti u jimmanifesta il-kunsens tiegħu;

b) li l-istess testment gie prokurat dolosament mill-konvenuta, li ma tiġi xejn mid-decujus, biex tikkarpixxi l-patrimonju kollu tat-testatur;

c) li l-istess testment gie magħmul b'mod li jiġġeneraw suspetti gravi dwar l-awtenticità u l-validità tiegħu għax sar fuq interrogazzjonijiet tan-Nutar li irċevih u tal-konvenuta li, għal motivi fuq esposti, it-testatur ma setax jikkompren di jew jirresisti, u barra minn dan, jekk u qatt inqara, it-testatur ma kienx fi stat li jifhmu u juri l-adesjoni tiegħu għalih;

d) li, biex jiġi evitat ir-riskju u l-inkomodu tal-firma, gie frettosament u inveridikament dikjarat li t-testatur ma jafx jikteb, mentri jirriżulta minn dokumenti pubbliċi u privati li

t-testatur ftit qabel kien appona l-firma tiegħu fuqhom. Għalhekk l-atturi nomine talbu (1) li l-aħħar testament jiġi dikjarat null u bla ebda effetti legali, u (2) li l-konvenuta tiġi kkundannata tirrestitwixxi u tħallas lill-atturi nomine il-krejja li eventwalment tkun dahhlet mill-istabili li huma l-oġġett tal-legat fuq imsemmija.

4. Il-konvenuta eċċepiet (1) li t-testatur hallielha ġidu biex jikkompensaha ta' xi tnax-il sena xogħol u assistenza li għamlet miegħu u huwa kien perfettament f'sessieh meta għamel l-aħħar testament tiegħu; (2) li għalkemm it-testatur kien qabel ordna l-legati piji favur l-atturi nomine l-aħħar volontà tiegħu kienet li jibbenifika lilha għal dak li għal hafna snin għamlet miegħu bla kumpens, u qabel ma halla din id-dinja ried jaqdi dmir ta' kuxjenza; (3) li għalhekk l-aħħar testament huwa validu skond il-liġi u revokatorju ta' l-ewwel testament, u konsegwentement it-talbiet tal-atturi għandhom jiġu miċhuda bl-ispejjeż.

5. Fil-pendenza tal-kawża ġie nominat sekwestratarju ġudizzjarju tal-assi ereditarji fil-persuna tal-Avukat Dr. Albert Mercieca (digriet tad-29 ta' Ottubru, 1955, fol. 18):

6. Peress li in segwitu ta' ridistribuzzjoni ta' kawżi, din il-kawża ma ġietx quddiem il-Qorti kif issa presjeduta hliet fl-20 ta' Frar, 1964 meta kienet già differita għas-sentenza (kif jidher mill-fol. 282 tal-proċess 'il quddiem), l-Imhalledf sedenti barra milli ha xi informazzjonijiet verbalizzati (fol. 287, 295, 315) ha l-prekawzzjoni li jerga' jara personalment il-firma tad-decujus fuq l-original tal-ewwel testament u ordna l-annessjoni fil-proċess ta' kopja fotostatika ta' dak it-testament (fol. 341), u billi l-kwistjoni hija f'miżura konsiderevoli waħda ta' apprezzament tal-provi reġa' sema' u wkoll ippermetta r-rieżami tagħhom mid-difensuri, ix-xhieda hawn imsemmija, jiġifieri:— Nutar Dr. Tabone Adami (fol. 324), Vincent Spi-

teri (fol. 328), Giovanni Xriha (xhud ta' l-aħħar testament, fol. 333), Salvatore Attard (xhud ta' l-aħħar testament, fol. 336), Nutar Or. Joseph Gatt (fol. 339 u fol. 356), u Suor Brigida Gatt (fol. 368).

7. Il-Qorti issa, wara li eżaminat l-atti kollha bir-reqqa, kompriżi d-dikjarazzjonijiet u n-noti tax-xhieda tal-kontendenti, d-depożizzjonijiet u d-dokumenti l-oħra prodotti u partikolarment in-noti tal-osservazzjonijiet konkluzjonali tal-partijiet (atturi fol. 210 u 371, konvenuta fol. 219); u semgħat id-difensuri tagħhom, li quddiem il-Qorti kif hawn presjeduta kienu l-Avukat Dr. Giovanni Bonello għall-atturi u l-Avukat Dr. Joseph Borg għall-konvenuta, ikkunsidrat dan li ġej:

8. Qabel xejn hemm bżonn li f'kawża bħal din, li tis-pazja fuq terren pjuttost vast, il-Qorti tiffissa sew it-termini tad-diskussjoni, jew aħjar tal-impujazzjoni kif artikulata mill-atturi, għax, minhabba n-natura delikata tal-kwistjoni, u biex jiġu evitati mpunjazzjonijiet ta' testamenti fuq allegazzjonijiet vagi u ġeneriċi, ir-regola ġenerali tal-artikolu 155 (1) Kodiċi Proċ. Ċivili li l-kawżali għandha tiġi mfissra ċar u sew fiċ-ċitazzjoni, tapplika l-ikbar raġuni (Kollez. Vol. XXXIV, I, 108). Barra minn dan għalkemm id-disposizzjonijiet tal-liġi dwar il forma tat-testamenti (li hija wkoll in kwistjoni f'din il-kawża) huma ta' importanza massima, fl-istess ħin mhumiex normi ta' ordni pubbliku li l-Qrati huma obbligati jissollevaw *ex officio*, għax il-partijiet interessati jistgħu jakkwetaw ruħhom għal vizju anki tal-forma li jkunu jafu bih u jeseġwixxu t-testment (*Delicata vs. Doublesin*. Kollez. Vol. XXXV, i, 129) u allura t-tribunali ma jistgħux jiddikjaraw testament null u inezistenti blief in kwantu l-partijiet, almenu impliċitament, jitlobuh jiddeċiedi fuq daqshekk (*Baudry Lacantine-rie, Delle Donazioni Fra Vivi e Dei Testamenti, Vol. II para. 1819 bis*).

9. Fost id-diversi motivi ta' impunjazzjoni sugġeriti mill-atturi fiż-żewġ noti tal-osservazzjonijiet konkluzjonali tagħhom (fol. 201 u 371) hemm tlieta li jimmeritaw attenzjoni taht l-aspett fuq imsemmi. Dawn huma:

a) ir-raġuni tal-kaptazzjoni u sugġestjoni da parti tal-konvenuta (fol. 201);

b) ir-raġuni tal-kaptazzjoni u sugġestjoni da parti tan-Nutar Gatt li rċieva t-testment impunjat (fol. 201);

c) ir-raġuni li f'dan it-testment ma ġewx osservati l-formalitajiet meħtieġa mill-ligi fil-każ ta' persuna temporanea-ment inkapaċitata milli titkellem (fol. 371);

10. Kwantu għar-raġuni (a) fuq imsemmija, huwa risaput li l-"kaptazzjoni" u "sugġestjoni", privi ormai bhala vokaboli mid-distinzjonijiet eleganti li kienu jsiru bejniethom fid-Dritt Ruman minhabba li taht l-ewwel forma kienu ġeneralment mdaħħla l-każijiet tal-"heredipeti", fid-dritt modern, u anki fis-silenzju tal-kodiċijiet ċivili dwarhom in relazzjoni għat-testmenti, imma dejjem in omagġ għall-prinċipji ġenerali dwar ir-repressjoni ta' kull għamil dolus u għar-rispett u protezzjoni meħtieġa lit-testaturi, għalkemm huma ammessi bhala motivi ta' impunjazzjoni tat-testamenti, mhumieq rikonoxxuti hlief bhala l-forma dupliċi tal-manifestazzjoni tad-dolo fuq il-volontà tad-disponenti fil-materja tat-testamenti (Ricci Vol. III, para. 108, pag. 135; Pacifici — Mazzoni, Codice Civile Italiano Commentato, Vol. VI, para. 57). Għalhekk meta l-atturi fiċ-ċitazzjoni ddeduċew il-kawżali msemmija fil-para. 5 (b), supra, bil-kliem "ġie prokurat dolosament mill-konvenuta", li huma imbagħad komplew jikkjarifikaw fid-dikjarazzjoni originali tagħhom a fol. 4 u fi-oħra a fol. 19, huma għamlu kull ma kien neċessarju biex il-motivi tal-kaptazzjoni u sugġestjoni jkunu suffiċjentement in tavolati. Anzi d-dik-

jarazzjoni spjegativa a fol. 19 ma kienx hemm bżonnha hliet semmai, bħala limitazzjoni tal-konċett tad-dolo ġià dedott fiċ-ċitazzjoni.

11. Kwantu għar-raġuni (b) riferita fil-para. 9 (supra) — kaptazzjoni u sugġestjoni da parti tan-Nutar Gatt li rċieva l-testament — il-Qorti tiritjeni li dan il-motiv huwa wkoll suffiċjentement dedott fiċ-ċitazzjoni, u dana għar-raġunijiet segwenti:—

a) meta fil-kawżali fuq imsemmija l-atturi pproponew li l-testament ġie "prokurat dolosament mill-konvenuta" huma kienu qegħdin jirriferrixxu għall-konvenuta bħala artefċi tal-frodi minnhom lamentata, in kwantu li kienet hi, u mhux it-testatur, li nkarikat lin-Nutar biex imur malajr l-Isptar fejn it-testatur kien għa moribond, u peress li huma, hażin jew taj-jeb. jiritjenu li l-aġir tan-Nutar rogatur, minnhom deskritt bħala frettolus u inkonsult fid-dikjarazzjoni tagħhom, ma kienx hliet wiehed mill-istrumenti tal-frodi makkinati mill-konvenuta, ma kienx hemm bżonn li, fiċ-ċitazzjoni, jużaw il-frażi preċiża "prokurat dolosament mill-konvenuta u min-Nutar", imma kienet adegwata għall-każ il-kawżali rigwardanti l-konvenuta, li l-aġir tagħha, bil-mod kif hija intalvolta l-azzjoni, jikkomprenđi dak tan-Nutar;

b) barra mill-premess il-kaptazzjoni u sugġestjoni tan-Nutar hija kompriża ukoll f'kawżali oħra mdahhla fiċ-ċitazzjoni u ċioè dik indikata fil-paragrafu 3 (c) tal-preżenti (supra) bil-kliem "għax sar fuq interrogazzjonijiet tan-Nutar li rċievih u tal-konvenuta, li għall-motivi fuq esposti l-testatur ma setax jikkomprenđi jew jirreżisti".

12. A propositu ta' dak li intqal fil-paragrafu preċedenti, u anke għal dak li jirrigwarda l-motiv l-ieħor ta' impunjazzjoni li jissemma fil-paragrafu sussegwenti, il-Qorti qegħda tiehu

wkoll in konsiderazzjoni il-ġurisprudenza li in mater ta' kawżali, apparti minn kull formula sakramentali u rigorosità eċċessiva fir-rigward, l-ekwipollenti huwa suffiċjenti, u anki li d-dikjarazzjoni għalkemm ma tistax tissupplixxi għal nuqqas assolut fiċ-ċitazzjoni, tista' sservi biex tillumeġġja l-kawżali dedotta. Għalhekk dan il-każ huwa differenti ferm minn dawk l-oħra respinti fil-ġurisprudenza għax ma kienux dedotti hliel bil-kliem "u għal kull raġuni oħra li tirriżulta waqt il-kawża" (Joseph Vassallo et vs. Dr. Victor R. Sammut noe., Kollez. Vol. XXXIV, i, 108).

13. Kwantu għar-raġuni (c) indikata fil-paragrafu (1) (supra) — vizju tal-formalitajiet rikjesti fil-każ tal-mutu — anki din, in bażi għal prinċipji premessi, hija riċevibili fl-azzjoni peress li tinsab impliċitament jekk mhux espressament kompriżi fil-kliem tal-kawżali "inkapaċi fisikament u intellettwalment jagħti u jimmanifesta l-kunsens tiegħu" (ara para. 3 (a), supra) u tal-kawżali l-oħra "U barra minn dan, jekk u qatt inqara, it-testatur ma kienx fi stat li jifhem u juri l-adezzjoni għalih" (ara para. 3 (c), supra).

14. Għandu jiġi osservat ukoll li l-konvenuta fl-ebda nin tal-kawża ma issollewat xi eċċezzjonijiet taht dan l-aspett. Anzi kwantu għall-ewwel tnejn mill-motivi hawn fuq diskussi (kaptazzjoni tal-konvenuta u tan-Nutar) ikkombattiethom fis-sustanza fin-nota a fol. 219, u kwantu għat-tielet motiv (vizju ta' formalità fir-rigward tal-mutu) ma qalet xejn nonostanti li n-nota ta' l-atturi a fol. 371 giet preżentata bil-"visto" tad-difensur tagħha.

15. Minn dan jemergji li l-kawżalijiet imsemmija fil-paragrafi 3 (a) u, (in parti), 3 (c) ta' din is-sentenza jisdoppjaw ruhhom f'zewġ direzzjonijiet diversi, waħda li timmira għall-vizju tal-kapaċità tat-testatur u l-oħra għal vizju partikolari ta' inosservanza tal-formalitajiet preskritti, u dana in

agġunta għal vizji ta' forma oħrajn artikolati fiċ-ċittazzjoni. Fil-kompless tagħha għalhekk l-azzjoni tirrikjedi l-indaġini ta' din il-Qorti fuq kwistjonijiet ta' dritt u ta' fatt li jaqgħu taħt sitt kapi, iġifieri:—

- a) inkapaċità tat-testatur;
- b) estorzjoni b'kaptazzjoni u sugġestjoni tal-konvenuta;
- c) estorsjoni b'kaptazzjoni u sugġestjoni tan-Nutar;
- d) inosservanza tal-formalitajiet preskritti mill-liġi dwar it-testment ta' persuna muta;
- e) nuqqas ta' firma tat-testatur mentri hu kien jaf jifferma;
- f) nuqqas ta' lettura tat-testment skond il-liġi.

16. Is-sitt motivi fuq imsemmija jinqasmu f'żewġ kategoriji. L-ewwel tlieta jirrigwardaw il-validità intrinsika u l-aħħar tlieta l-validità estrinsika tat-testment. Bejn l-ewwel tlieta jista' jidher li hemm xi kontradizzjoni, in kwantu l-motiv tal-kaptazzjoni u sugġestjoni jolqot biss il-“libertas testandi” u għalhekk jippresupponi neċessarjament il-kapaċità tat-testatur. Izda għalkemm il-Qrati tagħna jieħdu konjizzjoni tal-kaptazzjoni u sugġestjoni meta l-unika kawżali dedotta kienet dik tal-inkapaċità assoluta (*Danastas vs. Danastas*, Vol. XXVI, i, 498, u *Joseph Vassallo et vs. Dr. Victor R. Sammut noe*, fuq imsemmija b'riferenza anke għal xi sentenza taljana), ma hemm xejn kuntrarju li l-kaptazzjoni u sugġestjoni jiġu prospettati bħala ipotesijiet subordinati fil-każ ta' nuqqas ta' verifika tal-ipotesi iżjed gravi tal-infermità mentali; għaliex, kif iġhid ir-Ricci “alla facoltà di testare è necessario

che si accoppi una volontà efficace". Hekk infatti sar fis-sen-tenza Imbroil vs. Mougliett, Koll. Vol. XXIV, i, 793, u fis-sen-tenzi taljani Nri. 538 sal-548 citati fir-Raccolta ta' Guris-prudenza tal-Fadda, Vol. III taht l-art. 762-763, li, kif huwa risaput, jikkomentaw legislazzjoni simili ghal taghna. Ghal-hekk il-kontradizzjoni bejn it-tliet motivi li jaqghu fl-ewwel kategorija fuq imsemmija hija biss apparenti u huwa wkoll f'foku, skond l-imsemmija sentenza Imbroil vs. Mougliett, li l-indeboliment mentali u fisiku jigi kkunsidrat, apparti mill-inkapaità, anki bhala element tal-attrazzjoni iżjed faċli tad-dolo.

17. It-tliet kawzalijiet l-oħra, li jaqghu taht it-tieni kategorija, (dik ta' vizju fil-formalitajiet) ghandhom però logikament u skond l-iskrittura tal-istituzzjonijiet legali jigu ikkunsidrati fl-ewwel lok ghax qabel ma wiehed jghaddi għas-sustanza għandu jara jekk it-testment jaqax minhabba xi vizju fil-forma li jipprivah minn kull ezistenza guridika.

18. Dan premiss huwa utili li jigu f'fissati xi punti saljenti ta' fatti akkwiziti mill-proċess u li ma jidhrux kontroversal h'ief fl-interpretazzjoni taghhom. L-oħrajn li fuqhom jista' jkun hemm xi konflitt bejn ix-xhieda jigu msemija fil-mument taghhom.

19. It-testatur Emmanuele Genovese miet ta' 68 sena fil-isptar St. Vincent De Paul (tax-xjuh) f'x'il-5 ta' fil-ghodu tad-19 ta' Gunju, 1955, b'cancer fl-istonku (fol. 31). Huwa kien degenti f'dak l-isptar mit-18 ta' April, 1955 (fol. 66) u kien jinsab f'ward flimkien ma diversi pazjenti oħrajn (fol. 36). Meta gie ammess l-isptar kien deperit mill-cancer u depress, però jirrispondi ezattament (Dr. Glenday fol. 66). Fil-kors tad-degenza tieghu kellu konversazzjonijiet ma' diversi persuni barra milli mit-Tabib Glenday u minn dawn il-konversazzjonijiet jirrizulta li kien fi stat mentali normali, anzi fix-xhieda tal-attur (fol. 83), tal-Monsinjur Cordina Perez (fol.

49 u 150), ta' Vincent Spiteri (fol. 61), ta' Padre Fulgenzjo Grech (fol. 165) kif ukoll tal-konvenuta (fol. 152) ma hemm l-ebda aċċenn ta' xi eċċentricità, wisq inqas ta' xi sbilané mentali. Kwantu għall-memorja, Antonio Grech, pazjent ieħor fl-isptar, xehed kif id-decuius iddeskrivilu li fit-testment preċedenti tiegħu kien kiteb għall-abbatija, għal koppla (knisja) u għal xi karitajiet. Suor Lydia (fol. 31) xehdet li sal-5 p.m. tat-18 ta' Gunju, 1955, tkellem u ma qalx hmerijiet. Ma saret ebda prova ta' xi marda tal-moħħ anke f'epoka remota.

20. Id-decuius kien għamel żmien mal-militar u kien ibiegħ il-fajjenza (fol. 153). Huwa ħalla assi ereditarji konsistenti f'ħames immobili f'Azzopardi Street, il-Marsa, li bejniet-hom, wara li jithallas ċens, jirrendu xi £60 fis-sena, u barra minn dan, kapitali f'banek lokali ammontanti għal £1,230. kollox kif indikat fil-prospett ta' Dr. Mercieca fol. 374. Għalhekk dan l-assi huwa kalkolat li jilħaq approssimattivament bejn it-tliet telef u erba' telef lira. Kif intqal, kien għażeb u fiż-żmien kien jgħix ma ħuh Spiro. Dan ħuh miet fl-1951 (fol. 373) u b'testment, fl-atti tal-istess Nutar Gatt tal-10 ta' Settembru, 1946 (fol. 137) kien ħalla kull ma kien jippossjedi lil-konvenuta bil-kondizzjoni li jekk hu ikun irid tiegħu magħha u dđur bih u tmantnieh sa kemm imut. Iż-żewġt aħwa kienu joqgħodu f'wieħed mill-postijiet tad-decuius Azzopardi Street, il-Marsa, bieb ma bieb mal-konvenuta, u din tallega li għal sbatax-il sena hija irrenditilhom servigi konsistenti fil-faċendi tad-dar u xi tisjir. Li l-konvenuta irrenditilhom xi servigi ma jidhirx li jista' jkun kkontestat, għax id-decuius kien qal anke lil Joseph Sammut (fol. 113). li kien jixtri minn għandu u kien jiktiblu l-irċevuti tal-kera, li kien hemm mara li dđur bih u b'ħuh. L-istess fatt huwa komprovat bix-xhieda ta' Caterina Caruana l-mara ta' ħu l-konvenuta, (fol. 114) u ta' Carmela Valletta (fol. 89), għalkemm l-entità ta' dawn is-servigi ma tirriżultax sew, speċjalment, fin-nuqqas ta' provi oħra, minħabba l-interess li għandhom il-konvenuta u Car-

uana, u d-dubja kredibilità ta' Valletta li tigi kkomentata 'l quddiem.

21. Wara l-mewt ta' huh Emmanuele Genovese ma baqgħalu hadd iżjed li jigi minnu hawn Malta. Kellu xi nepu-tijiet fit-Tunisija, l-atturi rappreżentati mill-attur Pace, però dawn ma kienx jafhom u ma jidhirx li kellu xi affezzjoni kbira lejhom, kif jidher mill-fatt li fl-ewwel testment tiegħu ppreferixxa jhalli l-magħġor parti tal-assi tiegħu in suffraġju għal ruħu u b'legati piji u ta' karità u lihom halli hom fond wiehed biss bejniethom (fol. 8). Milli jidher it-testatur kien daqsxejn idej magħluqa għax lil dak Joseph Sammut li kien jiktiblu qatt ma kkompensah għalkemm kien iwegħdu li jiftakar fih (fol. 114). Ma kienx ertament ta' ebda skola. Huwa ffirmat t-testment fl-atti Tabone Adami bil-mod pjuttost inċert għalkemm legibili li jirriżulta fuq il-fogli a fol. 341-348 u kien ukoll iffirma bl-istess mod diversi dokumenti tal-Bank tal-Gvern esibiti fil-file bejn il-fol. 285 u 286, imma x-xhud Sammut jgħidilna kategorikament li "xejn ma kien jaf jikteb" u meta x-xhud kien jgħidlu biex jiffirma r-riċevuti tal-kera kien iwiegħbu li "ma jafx" u kien jagħraf il-kotba tal-kera tal-inkwilini tiegħu sempliċement mill-kulur (fol. 113).

22. Sa fejn irriżulta mill-proċess, Emmanuele Genovese lahaq għamel żewġ testmenti, it-tnejn pubbliċi, l-ewwel wiehed dak deskritt fiċ-ċitazzjoni u fil-bidu ta' din is-sentenza in atti Tabone Adami tas-7 ta' Frar, 1955, meta kien għadu fuq saqajh u mhux l-isptar, u l-iehor dak impunjat, fil-ward tal-isptar fit-8.45 p.m. tat-18 ta' Ġunju, 1955, disa' sigħat qabel ma halla din id-dinja tant ansjusa biex tirtu. Bl-aħħar testment irrevoka t-testment preċedenti u halla kollox lill-konvenuta b'titolu universali. Iċ-ċirkostanzi kif sar dan it-testment jigu deskritti dettaljatament f'posthom.

23. Minn hawn il-Qorti se tghaddi għad-disamina ta' l-

ewwel kwistjoni. Din tista' tigi formulata b'dan il-mod: Fil-każ li t-testatur kien ipprivat mill-fakoltà tad-diskors fil-mument tal-konfezzjoni u pubblikazzjoni tat-testment impunjat,, kienu applikabbli għall-każ il-formalitajiet preskritti mill-art. 38 tal-liġi notarjali? U f'każ affermattiv, dawk il-formalitajiet ġew osservati?

24. Jekk hemm ċirkostanza li mill-provi akkwiziżiti tirriżulta b'ċertezza din hija li fil-hin kollu li n-Nutar Gatt Kien qiegħed jipprova jkellmu biex jara setax jifhmu u jistaqsih ridx iħalli eredi lil-konvenutu, it-testatur fl-ebda hin ma setaħ fommju jew ippronunzja xi kelma, imqar monosillabu. Dan jirriżulta mid-depożizzjonijiet taż-żewġ xhicda tat-testment (Xriha, fol. 47 u 333, u Attard fol. 105 u 336), ta' Suor Bri-gida (fol. 32 u 369), Spiro Gatt (fol. 34) u Antonio Grech (fol. 36), li kollha kienu fil-qrib immedjat, u fuq kollox minn dawk tat-tnejn min-nies l-iżjed interessati, kieku kien veru, biex jghidu li tkellem, imqar darba, cioè l-konvenuta (fol. 156 tergo u 157), u n-Nutar Gatt (fol. 186, 238, 339 u 356) li skjettament qalu li t-testatur ma għamel lin-Nutar l-ebda dik-jarazzjoni orali ta' aħħar volontà, li t-testment sar permezz ta' interrogazzjonijiet tan-Nutar, liema interrogazzjonijiet saru fuq l-informazzjoni mogħtija lilu mill-konvenuta fis-sens li Genovese ried jikbilha ġidu kollu, u li għalihom it-testatur ma irrispondiex hliet b'sinjali jew ċenni affermativi jew nega-tivi ta' rasu u darba ta' idejh. Din iċ-ċirkostanza, konfermata ukoll minn Dr. Albert Zammit Maempel (fol. 78), tiskwoti ser-jament il-kredibilità ta' Carmela Valletta (fol. 91), li xehdet li semgħet it-testatur għal tliet darbiet jtkellem u jwieġeb bil-fomm għal mistoqsijiet li kien qiegħed jagħmillu n-Nutar (ara wkoll kontroezami fol. 104). Il-kredibilità ta' din ix-xhud, li donnha għandha xi interess indirett fl-eżitu, hija wkoll infic-jata mill-inverosimiljanza taċ-ċirkostanza minnha deposta li hi, li qabel dik in-nhar qatt ma kienet marret tara lil Genovese fl-isptar, marret tarah l-ewwel darba fil-ghodu dik in-nhar tat-

testment u allura t-testatur qallha biex tghid lill-konvenuta, billi t-tnejn joqghodu l-Marsa, li ried ikellimha, u in segwitu hi (igifieri x-xhud), wara li bagħtet ir-risposta mat-tifla tagħha, reggħet marret l-isptar f'xi 3.30 ta' wara nofs-in-nhar u inzertat baqgħet hemm propizjament sal-ħin li wasal in-Nutar, għalkemm dan wasal f'xit-tminja ta' bil-lejl jew in ogni caso meta kien già dalam f'wahda mill-itwal granet tas-sena, u b'dan il-mod setget tikkostitwixxi xhud, xhud però li ma tantx tagħmel għid lill-kawża tal-konvenuta.

25. Dan is-silenzju assolut tat-testatur huwa sinistru u jikkonfronta lill-Qorti bi probabilità qawwija, desumibili minn indizji u presunzjonijiet gravi, li kien dovut għall-proċess avanzat ta' li sfaċel fiżiku tat-testatur. Infatti nafu li f'dak il-ħin huwa kien moribond, li kien f'kondizzjoni "ħażina ħafna" jew "in extremis" (kif iddeskrivih it-tabib Albert Zammit Maempel li eżaminah fiżikament dak il-ħin stess, fol. 79) u li disa' sığħat wara miet. Nafu wkoll li meta wasal in-Nutar Gatt it-testatur, fl-ewwel drabi li n-Nutar resaq lej, għalkemm dam jipprova ħafna, ma kienx qiegħed jisimghu u ma għamillu anqas sinjal, u wisq inqas kelmu, tant hekk li n-Nutar qata' qalbu li t-testment seta' jsir, u kien ħiereg mill-isptar u wasal fejn il-bieb, meta laħqu x-xhud Attard u qallu li t-testatur kien stejjer, (fol. 187 tergo) u allura hu irritorna u sar dak li sar, deskritt mill-istess Nutar bil-kliem "kelma ma tkellimx u deher li jitkellem ma jistax" (fol. 188), u irrisponda bis-sinjali affermativi ta' rasu għad-domanda tan-Nutar riedx iħalli kollox lill-konvenuta. Ix-xhud Attard (fol. 106) jaqbel li din id-domanda saret għalkemm ix-xhud Xriha jgħid li n-Nutar staqsih biss jekk riedx jikteb lil Chircop (fol. 47). Minn dana kollu l-Qorti, sa fejn tista' umanament tasal, ma tistax ħlief tikkonkludi li fil-ħin tal-konfezzjoni u tal-pubblikazzjoni tat-testament it-testatur kien tilef id-don naturali tad-diskors u kien fi stat ta' mutu. L-unika konkluzjoni oħra konċepibili hija li t-testatur webbes rasu u irrifjuta jkkopera bil-

fomm biex b'hekk, għalkemm kien qiegħed jifhem il-mistoqsija; iħalli fuq it-testment, bid-dinjità tal-moribond, il-marka u s-sigill ta' l-istat kuntrarju tal-volontà interna tiegħu għall-apparenzi esterni. Dan huwa inqas presumibili mill-istat ta' mutismu, tant minħabba l-effetti probabili tan-natura kiefra u proġedità tal-marda tal-cancer, kemm għaliex id-diskors huwa iżjed naturali għall-bniedem mill-mutismu. Għalhekk il-Qorti tikkonkludi fuq il-konvinċiment intern tagħha bażat fuq il-bilanċ qawwi tal-probabilità li t-testatur kien fi stat ta' mutu. U jekk mhux hekk almenu għandu jibqa' dubju serju li t-testatur kien fi stat ta' mutu. Fejn jidhlu l-formalitajiet essenzjali testamentarji l-Qorti ma għandha ikollha ebda esitazjoni li, *fil-każ ta' dubju serju, tiddeċiedi li l-formalità ma gietx osservata*, ir-renitenza tal-Qrati biex jannullaw testamenti fuq il-bażi tal-inkapaċità (li hija kontra l-presunzjoni normali tal-kapaċità) ma għiet qatt estiża għall-vizju fil-forma. Kif jgħid il-Pacifici Mazzoni (op. cit. vol. VII, para. 88 pag. 179): "Invano si oppone che i testamenti come atto di ultimà volontà meritano specialissimi favori. Imperciocchè, come sagacemente osserva il Merlin, non possono riguardarsi come favorevoli, se non quando siano perfettamente regolari nelle loro forme, e trattasi soltanto di sapere ciò che ha voluto il testatore. Ma altrimenti procede la cosa quando il dubbio cade sulla formazione regolare del testamento. Allora, traendo questo tutta la sua forza dalla solennità, e le solennità consistendo nella osservanza esatta delle forme prescritte dalla legge, il dubbio deve essere risoluto in favore dell'erede legittimo, poichè dall'essere dubbio se le forme testamentarie siano state osservate, deriva essere incerto se il testamento esiste". Fi kliem oħra jista' jingħad li *f'każi bħal dawn meta min jimpunja t-testament minħabba vizju ta' forma jipprova il-każ tiegħu "prima facie" jew almenu iqaqal dubju serju u raġjonevoli jekk il-formalità għietx rispettata*, minn dak il-mument 'il quddiem jispetta lill-parti li tallega l-fatt positiv tal-osservanza tal-forma li tippruvaha. Dan però qiegħed jingħad biss in

subordine għaliex il-konklużjoni tal-Qorti hija il t-testatur kien tilef l-użu tal-organu vokali.

26. Din il-Qorti, f'każ ta' persuna apopletika li dwarha t-tabib kuranti xehed li ma seighatx titkellem, iddeċiedit li dik il-persuna kienet muta entru s-sinjifikat tal-art. 38 tal-Kapitolu 92 (P.A., Xuereb v. Attard, 11 ta' Jannar, 1958), u hekk għandu jiġi deċiż fiċ-ċirkostanzi ta' dan il-każ. Għal dik id-disposizzjoni ma jagħmilx differenza jekk il-mutismu jkunx kongenitu jew le, u fit-tieni każ ikunx g'ej direttament minn xi trauma jew xi kondizzjoni oħra partikolari u lokalizzata tal-organi vokali jew indirettament minn xi marda f'partijiet oħra tal-ġisem jew mid-deperiment fisiku tat-trapass mortali. L-importanti huwa li t-testatur jew kontraenti ma jkunx jista' jesprimi l-ideat tiegħu bil-fomm.

27. Tibqa' l-kwistjoni jekk l-art. 38 fuq imsemmi japplikax għat-testmenti. Din id-disposizzjoni trid tiġi kkunsiderata flimkien ma' dik ta' qabilha u mad-disposizzjonijiet ta' l-art. 634 (b) u 705 u 706 tal-Kodiċi Civili, u mill-kompless ta' dawn l-erba' disposizzjonijiet flimkien ma' dik tal-art. 692 u 709 tal-Kodiċi l-posizzjoni dwar is-sordomuti, it-torox u l-muti, hija din:—

A) Is-sordomuti mit-twelid u li ma jafux jiktbu ma jistgħu jagħmlu ebda forma ta' testment. Huma kolpiti minn inkapaċità (art. 634 (b)).

B) Id-disposizzjoni tal-art. 706 dwar it-torox mhix rilevanti għall-każ. Is-sordomuti jew muti biss, sew kongeniti kemm le, jistgħu jagħmlu testment rigriet, jekk ikunu jafu jiktbu u jaqraw, purchè t-testment jinkiteb minnhom stess u tiġi osservata xi formalità oħra (art. 705).

C) Din id-disposizzjoni hija simili għall-art. 785, 786

tal-Kodiċi Taljani tal-1865 u tal-art. 979 tal-Kodiċi Françiż. "Solo in quanto non sa scrivere", jgħid il-Baudrie-Lacantinerie (Donezjoni Fra Vivi e testamenti, Vol. II, para. 2169, pag. 136) "il muto non può assolutamente testare nella forma mistica", u vide wkoll fl-istess sens, Pacifici-Mazzoni (op. cit. Vol. VII, pag. 106, para. 47).

D) Tant fl-Italja kemm fi Franza imbagħad, li l-ligijiet tagħhom dwar it-testamenti jixbhu in generali lil tagħna, u servewna ta' sorgenti, il-mutu ma jistax jagħmel testment pubbliku imma dan minhabba disposizzjoni importanti li l-legislatur tagħna, forsi sfortunatament, ma irriproduciex la fil-Kodiċi u lanqas fil-ligi notarjali. Din hija n-neċessità essenzjali taht il-Kodiċi Françiż (art. 972) li t-testatur, fit-testment pubbliku, jiddetta kelma b'kelma t-tavoli testamentarji (Baudrie, op. cit. para. 2019 et seqq., p. 86, 88), u taht il-Kodiċi Taljan tal-1865 (art. 778) li mhuxwix daqshekk esigenti, li t-testatur almenu jiddikjara lin-Nutar il-volontà tiegħu. Jgħid il-Baudrie (para. 2021) "Il voto della legge non sarebbe dunque adempiuto e il testamento dovrebbe essere annullato, se il testatore si fosse limitato a rispondere affermativamente alle interrogazioni che il notaio gliavesse rivolto. A fortiori, la stessa soluzione si impone, se il testatore si sia limitato a rispondere con segni alle interrogazioni del notaio: in tal senso vi sono molti giudicati". U l-izjed l-isfel, wara li jispjega li n-Nutar jista', bid-domandi tiegħu, jikkomprometti l-validità tat-testment, jgħid (para. 2024): "Le domande fatte dal notaio devono tendere unicamente a fare precisare il senso e la portata delle disposizioni che il testatore fa da se stesso". U fl-istess sens, salva d-distinzjoni fuq imsemmija bejn id-dettatura kompluta u d-dikjarazzjoni orali tal-volontà, kiteb il-Pacifici Mazzoni (op. cit. pag. 43 para. 22): "Il testatore deve in presenza dei testimoni dichiarare al notaio la sua volontà verbalmente, ed a viva voce, e non per segni per quanto chiari e certi", u izjed l-isfel (pag. 44): "La dichiara-

zione deve emanare dal testatore di sua propria iniziativa e spontaneamente, e non può esser fatta a monosillabi e per via di risposte a interrogazioni mossegli dal notaio; perciocchè altrimenti quegli disporrebbe per suggestione altrui..." Konsegwentemente jikkonkludi (para. 28 p. 60): "I solo muti, siano o no anche sordi, non possono fare testamento pubblico, perchè non possono oralmente manifestare la loro ultima volontà".

E) Minhabba l-assenza ta' din id-disposizzjoni fi-Kodiċi Civili u fil-ligi notarjali allura vigenti (ord. V tal-1855), il-Qorti tal-Appell tagħna fis-sentenza Luigi Mallia Tabone et versus Carmela Camilleri et, 5 ta' Ottubru, 1904 (Vol. XIX, i, p. 60) iddeċidiet li testment magħmul minn mara fuq minuta konsenjata lin-Nutar li, għal kontenut tagħha, irrispondiet b'sempliċi affermazzjonijiet orali (mhux ċenni) kien validu, u ziedet li skond l-art. 706 tal-Kodiċi kien biss it-trux, minhabba li ma jistax jisma l-qari tat-testment, li ried jispjega hu stess, il-volontà tiegħu fil-presenza tan-Nutar u tax-xhieda. Huwa veru li b'sentenza preċedenti (Abela v. Gatt, Vol. XVI, ii, 92) din il-Qorti kienet iddeċidiet li testment fejn it-testatur esprima ruħu iżjed b'sinjali milli minn bi kliem, u fuq l-interrogazzjonijiet ta' terza persuna, kien gravement sospett speċjalment fil-konkors ta' argumenti oħra ta' sugġestjoni, ta' ċirkonvenzjoni u ta' marda gravissima, u annullatu, imma dan għamlitu x'aktarx minhabba l-probabilità tal-insanità mentali; u n-nuqqas ta' kwafunkwe disposizzjoni, f'dik l-epoka, dwar il-mutu biss u mhux mit-twelid, x'aktarx, fi-opinjoni tal-Qorti, jirrendi irrelevanti f'dak il-każ il-kwotazzjoni tal-Forti (ċitat ukoll mill-atturi f'din il-kawża) li jikkommenta d-disposizzjoni Taljana (art. 778 tal-1865 fuq imsemmija) li tirrikjedi d-dikjarazzjoni orali tat-testatur, dak li l-ligi tagħna mkien ma kienet tagħmel almenu espressament. Għalhekk din il-Qorti hija tal-opinjoni li sa kemm kienet għadha veljanti l-ligi notarjali antika (Ord. V tal-1855), għalkemm kien xi ftit dubjus jekk id-

dikjarazzjoni orali tat-testatur kienitx neċessarja fil-liġi tagħna, fl-istess hin anke f'dik l-epoka, u nonostanti l-assenza ta' dispożizzjonijiet preċiżi bħal dawk tal-Kodiċi Franciż u tal-Kodiċi Taljan in materja, d-diffikultà dwar il-validità tat-testament magħmul "mutu tantum" kien missha giet risoluta favur in-nullità u dana fuq żewġ argumenti:— (i) li t-testament pubbliku tagħna, bħal dak tal-legislazzjoni kontinentali, għandu l-origini tiegħu viċina fit-testament munkupativ u sine scriptis tad-Dritt Municipali ta' Malta u, aktar remotament, fit-testament privat munkupativ tad-Dritt Ruman (Dispensi tad-Dritt Civili tal-Professor Emeritu tal-Università Rjali ta' Malta) li fih n-nuncupatio kienet dikjarazzjoni solenni tat-testatur; u (ii) kien impliċitu mid-dispożizzjoni tal-art. 705 tal-Kodiċi (fejn jingħad li s-sordomuti jew il-muti jistgħu jagħmlu testment sigriet jekk jafu jiktbu) li l-mutu ma setax, f'dik l-epoka, jagħmel testment pubbliku.

F) Imma dawn id-dubji ġew kompletament imnehhija bil-promulgazzjoni tal-liġi notarjali l-ġdida fl-1927 (Kap. 92), li fl-art. 38 tiddisponi li parti f'att notarjali li tkun muta, bla preġudizzju tad-dispost fl-art. 634 u 705 tal-Kodiċi, għandha barra milli tkun assistita minn interpretu nominat mis-Sekond Awla taht l-art. 37, (i) jew taqra l-att hi stess u tikteb fuqu hi stess, li qratu, jekk tkun taf taqra u tikteb, jew (ii) jekk ma tkunx taf jew ma tkunx tista' taqra u tikteb, tkun assistita minn interpretu ieħor nominat mis-Sekond Awla ammenokkè xi wieħed mix-xhieda tat-testament ma jifhimx il-lingwa tas-sinjali tiegħu. Skond l-ewwel parti ta' dan l-art. 38 kombinata mal-art. 37 (2), tant fl-ewwel kemm fit-tieni kas, dejjem hija neċessarja il-presenza ta' almenu interpretu wieħed jekk il-parti ma tkunx taf taqra, u, fil-każ preżenti, huwa ippruvat li t-testatur bla preġudizzju tal-kwistjoni l-oħra jekk kienx jaf jiffirma (li tiġi trattata 'l quddiem) żgur ma kienx jaf jaqra (deposiz. Joseph Sammut fol. 113). Fil-kawża Xuereb vs. Attard deċiża fil-11 ta' Jannar, 1958 minn din il-Qorti diver-

sament presjeduta, giet agitata l-kwistjoni jekk l-art. 37 u 38 tal-liġi notarjali japplikawx għat-testimenti. Sa fejn, fis-sistema tagħna, jiswew bhala fonti ta' interpretazzjoni d-diskussjonijiet parlamentari, nonostante d-dikjarazzjoni tal-Ministru Buhagiar, fl-20 ta' Novembru, 1922 allura Kap tal-Ministeru u Ministru tal-Gustizzja, a pag. 3034, tal-Parliamentary Debates, Legislative Assembly, Vol. 3 tas-sessjoni 1921-22, id-diskussjonijiet fis-senat fis-seduti tal-15 ta' Diċembru, 1926 u tas-26 ta' Marzu, 1927, fejn ha parti prinċipali Sir Ugo Mifsud, li sa danittant kien issuċċeda lill-Imħallef Buhagiar bhala Kap tal-Ministeru u Ministru Gustizzja, żgur ma jhallu ebda dubju li r-risposta għandha tkun fl-affermativ (ara. Parl. Debates, Senate, Vol. 6, pp. 2498 — 2500 u 2933 — 2935). Anzi d-diskussjoni kollha fis-sena kienet impernjata fuq l-assunt li l-art. 37 u 38 japplikaw, u b'izjed raġuni, għat-testimenti, tant li l-Ministru tal-Gustizzja qal li, minħabba l-arċirigorożità tal-liġi dwar il-formalitajiet tat-testimenti, kien ikun aħjar, fil-każ li ma jkunx jista' jinstab interpretu; li t-testment ma jsirx xejn milli jsir frettosament. Apparti minn dan il-Kodiċi ma jagħmel l-ebda distinzjoni fl-art. 692, bejn disposizzjoni u oħra tal-liġi notarili, imma jgħid li huma japplikaw għat-testimenti indistintament bħal ma jagħmlu għal kull att notarili ieħor. Anzi l-introduzzjoni tal-art. 38 tal-Kap 92 tikkostitwixxi pass il-quddiem fuq il-legislazzjoni Franciża u Taljana tas-seklu l-ieħor in kwantu jirrendu possibbli, taht ċerti prekawzjonijiet proporzjonali għall-importanza tal-att, lill-mutu jagħmel testment pubbliku, dak li qabel ma setax, imma kif jiġi muri fl-quddiem, huwa ġej mill-fonti tal-legislazzjoni taljana aktar moderna. Għaldaqstant din il-Qorti taqbel perfettament ma dak li intqal u gie deċis fis-sentenza tagħha diversament presjeduta *Xuereb vs. Attard* fuq imsemmija, u iżjed dan li ġej. L-art. 37 u 38 tal-Kap 92 huma mudellati fuq l-art. 57 u 58 tal-liġi notarili taljana attwali. Il-Kodiċi Ċivili Taljan viġenti (art. 603) meta jitkellem fuq it-testment pubbliku tas-sordomuto, tat-trux, jew tal-mutu jgħid li għandhom jiġu os-

servati n-normi stabbiliti mid-disposizzjonijiet tal-ligi notarili għall-atti pubbliċi ta' dawk il-persuni, u f'dan is-sens għandu l-istess effett l-art. 692 tal-Kodiċi Civili Malti. Ir-rizultat nett tal-art. 603 tal-Kodiċi Taljan kombinat mal-art. 57 u 58 ta' din il-ligi (Ordinamento del Notariato, Legge 16 Febb. 1913 no. 89, u Regol. 10 Settembre, 1914 no. 1326, kif emendati) huwa li meta t-testatur ikun trux għandu jaqra l-att, u jekk ma jafx jaqra għandu jintervjeni interpretu nominat mill-pretur. Meta t-testatur huwa sordomut jew mutu jintervjeni l-istess interpretu. Jekk it-testatur jaqra u jikteb, hu għandu jaqra l-att u jikteb fl-aħħar li qraħ u li jirrikonoxxi konformi għalvolontà tiegħu. Jekk ma jafx jew ma jistax jaqra jew jikteb jokkorri li jew xhud tat-testment jkun jifhem is-sinjali tiegħu jew li jintervjeni interpretu ieħor, anzi (u din id-disposizzjoni biss għet ommessa fil-ligi ta' Malta) fejn it-testatur mutu, trux jew sordomutu ikun inkapaċi jaqra, jinhtiegħu erba' xhieda.

28. Għalhekk l-interpretazzjoni li qegħda tagħti l-Qorti hija konformi mal-fonti legiſlativa. L-art. 37 u 38 tal-ligi dwar l-ordinament notarili Malti japplikaw għat-testmenti. Genovese għamel testment pubbliku. Meta għamlu kien mutu. Jekk wiehed jgħid li ma kienx mutu jkun qisu qieghed jgħid li bniedem li minhabba xi marda, jitlef temporaneament il-vista, ma jkunx pro tanto għama. Hu ma kienx jaf jikteb u jaqra. L-izjed li kien kapaċi jagħmel meta kien f'saħtu, kien li kulant ipingi xi firma. Għalhekk fit-testment pubbliku tiegħu fl-atti tan-Nutar Joseph Gatt tat-18 ta' Gunju, 1955, kien mehtieg li jkun preżenti interpreti nominat mis-sekond'Awla ta' din il-Qorti, possibilmment mill-persuni li jafuh, u li kien jaf jiftiehem miegħu b'sinjali u ġesti. Barra minn dan kien essen-zjali wkoll, peress li hu ma kienx jaf, jew ma kienx jista' jaqra u jikteb, li jew jiġi nominat interpretu addizzjonali mis-Sekond'Awla jew li xi wiehed mix-xhieda tat-testment jifhem is-sinjali tiegħu. Anki jekk jiġi aċċettat li x-xhieda fehmuh kien jonqos l-interpreti nominat mis-Sekond'Awla, għax wiehed

almenu kien dejjem meħtieġ. Ma ittiehdux ebda passi biex dan isir. Kieku ittiehdu t-testment kien ikun validu, almenu taħt dan l-aspett. Imma la ma ittiehdux it-testment hu null u bla ebda effett u l-Qorti hekk ikollha, kif qegħda, tiddikjarah.

29. Il-kawża tista' proprjament tispicča hawnhekk, imma l-Qorti sejra tippronunzja ruħha fil-qosor anke fuq il-kawżalijiet l-oħra. Biex dan isir irid isir subordinatament, igifieri bħalli kieku t-testment kien validu taħt l-ewwel aspett. Dan jista' jsir mingħajr ebda kontradizzjoni għax testment jista' jkun null għal diversi raġunijiet, u sejjer isir sempliċement biex, in vista taż-żmien già okkupat mill-kawża, il-partijiet ikunu jafu d-drittijiet tagħhom fuq l-aspetti kollha tal-kawża sottomessi lill-Qorti.

30) Kwantu għal kawżali li t-testment hu null għaliex it-testatur kien jaf jifferma mentri ma iffermax (art. 28 (1) K (i) u (v) u art. 40 (d), Kap 29) il-Qorti taqbel li mid-dokumenti prodotti t-testatur, meta kien f'saħtu, kien jaf, bi tbatija, jifferma, imma dan il-fatt waħdu mhux biżżejjed meta t-testatur ikun in buona fede iddikjara li ma jafx jikteb ismu, (espressjoni ekwipollenti għal li ma jafx jew ma jistax jikteb) kif il-Qorti hija persważa li gara f'dan il-każ, għax hu jikkonsidera ruħu illitterat jew biex jesprimi l-impossibilità li jinsab fiha minhabba l-marda jew infermità li jinsab fiha fil-mument tar-redazzjoni tat-testment. Anki l-ġurisprudenza Franciża in pari materia dahhlet temperamenti savji għal din ir-regola (Baudrie, op. cit. para. 2084, pag. 107). S'intendi d-dikjarazzjoni relativa, f'dan il-każ, it-testatur kellu jagħmilha permezz tal-interpretu, imma t-testment mhux null, fiċ-ċirkostanza tal-każ, minhabba n-nuqqas ta' firma "per se".

31. Kwantu għall-aħħar difett ta' forma allegat, in-nuqqas ta' lettura tat-testment min-Nutar fil-preżenza tax-xhieda, l-istat tal-provi hu dan. In-Nutar jassikura li qraħ (fol. 188

tergo u 189, u 339). Mix-xhieda tat-testment, Giovanni Xriha (fol. 47 u 333 jghid li ma qrahx). L-iehor, Salvatore Attard, rikjamat mill-Qorti recentement (fol. 337) qal li qrahx. Pressat in kontra ezami qal li ezatt ezatt ma jistax jiftakar wara dan iz-żmien kollu. Mistoqsi mill-Qorti (fol. 338) reġa' qal li wara dan iz-żmien kollu ma jistax jiftakar u li kien qal li qrahx għalhekk jiftakar li n-Nutar kien qabad il-karta. Huwa importanti però li meta dan ix-xhud kien xehed originarjament, igifieri fid-29 ta' Mejju, 1956, żmien ferm iżjed viċin għall-fatt, huwa wara li wera ruħu ben ċert li ċ-ċerzjorazzjoni saret (fol. 106) irrisponda wisq tranament għad-domanda rilevanti (fol. 106 tergo):— It-testment qrahx kollu? Risposta: In-Nutar qallu: Hawnhekk hawn miktub li inti se tħalli kolloxx lil Carmela Chircop, u Genovese baxxa rasu". Dan ma setax kien hliel mod diplomatiku biex jghid li l-lettura bħala lettura ma saritx. Għalhekk il-Qorti tikkonsidra li ż-żewġ xhieda tat-testment jikkontradixxu lin-Nutar. F'dan huma korroborati, għal dak li jistgħu jiswew (għax in-Nutar u x-xhieda huma hawnhekk l-iżjed importanti) minn Suor Brigida (fol. 33 u 368), minn Spiro Galea (pazjent ieħor fl-isptar, fol. 34) u minn Antonio Grech (pazjent ieħor fol. 36). Tobba ma kienx hemm u anqas persuni oħrajn fil-viċin hliel il-konvenuta u Carmela Valletta. Dawn jghidu li n-Nutar qrahx (fol. 158 u 91). Carmela Valletta tgħid li kien hemm it-tabib, imma hawn ukoll hija kontradetta miż-żewġ Tobba Zammit Maempel, l-unika tobba li setgħu kienu hemm, u kompriża l-konvenuta (fol. 156 tergo). Xejn ma gie allegat fuq l-indipendenza taż-żewġ xhieda tat-testment. Jista' jkun li t-testment inqara imma mhux fil-preżenza taż-żewġ xhieda, għax Xriha kien mgħaġġel biex jitlaq mid-duty ta' infermier għax sarlu l-hin (fol. 333/4). Fi kwawlunkwe każ, f'dan l-istat tal-provi, trattandosi ta' att li m'għandux iħalli konflitt bħal dan fuq l-osservanza tas-solennitajiet, il-Qorti ma tistax tkun konvinta li t-testmenti nqara u għalhekk it-testment huwa null ukoll taħt dan il-kap.

32. Dan jisawrixxi l-vizji tal-forma. Kwantu għall-in-kapaċità tat-testment il-Qorti, fiċ-ċirkostanzi ta' fatt deskritt il-paragrafi 17-22 u postijiet oħra f'din is-sentenza, allavolja Genovese kien fi-aħħar siegħat ta' hajtu, ma ssib ebda raġuni biex taċċetta l-veduta kuntrarja għal dik konformi mal-pre-sunzjoni tal-kapaċità. Huwa kien normalment bniedem kapaċi li jagħmel testment u x-xhieda kollha jaqblu li għalkemm ma kienx qiegħed jitkellem kien qiegħed jifhem id-domandi tan-Nutar. Id-deperiment fisiku u x-xjuħija waħidhom ma jwaqqgħux il-possess normali ta' "a sound, disposing mind" li trid il-ligi. Jistgħu biss, flimkien ma' ċirkostanzi oħra, jkollhom influwenza fuq il-"libertas testandi" rikjesta barra mill-kapaċità intellettuali. L-esperjenza tal-hajja turi li l-perċezjonijiet mentali jibqgħu ta' spiss jixgħelu fil-bniedem anki fi-aħħar siegħat ta' hajtu għalkemm ir-resistenza tiegħu għaċ-ċirkonvenzonijiet ta' haddiehor tista' tiġi ferm mnaqqsa. Għalhekk it-testment muhiewx null taht l-aspett tal-kapaċità.

33. Jibqa' l-kawżali tal-kaptazjoni u sugġestjoni. Il-Qorti sejra għal raġunijiet già esposti tikkonsidra l-aġir tan-Nutar konguntament ma' dak tal-konvenuta, għax huwa, għalkemm in buona fede u sempliċement biex jaqdi dak li, filpressjoni tal-mument, haas bhala dover ta' kuxjenza li jassisti moribond, iżda sfortunatament bi zball fuq punt ta' ligi li forsi s'issa ma kienx magħruf bizzejed, serva ta' strument innocenti f'idejn il-konvenuta anzjuża biex tottjeni testment favur tagħha qabel ma Genovese jagħlaq għajnejh għal kollox.

34. Il-Qorti, wara li hadet in konsiderazzjoni d-definizzjoni tal-kaputazzjoni u sugġestjoni kif s'issa applikata fil-ġurisprudenza ta' dawn il-Qrati (Kollez. Vol. VII, p. 600; Vol. XXIV, i, i 793; Vol. XXV, ii, 108; Vol. XXVI, ii, 78; Vol. XXXIV, i, i 108), wara li irriflettiet fuq l-indizji u ċ-ċirkostanzi kollha tal-każ tant rilevanti għal ġudizzju seren u matur fuq kwistjoni ta' fatt tant diffiċli fil-prattika, minhabba il-varjaz-

zjoni ta' ċirkostanzi minn każ għal każ, li l-awturi kollha jgħidu li fi-aħħar mill-aħħar l-aqwa kriterju huwa l-kuxjenza tal-gudikant, kompriżi fost dawn il-kriterji r-raġionevolezza tad-disposizzjonijiet in proporzjoni għall-assi tat-testatur, u talvolta l-favuri riċevuti mill-eredit istitwit, l-istat fiżiku u l-kondizzjoni personali tat-testatur fil-mument tal-pubblikazzjoni tat-testment, in-nuqqas ta' ilmenti da parti tiegħu ma' persuni oħrajn barra mil-konvenuta fuq it-testment preċedenti tiegħu, anzi li hu kien semmiev mingħajr ebda sintomu ta' dispjaċir max-xhieda Antonio Grech u Padre Fulgenzio, il-massima li "voluntas testatoris vitae exitum", u l-prattika forensika li s-solleċitazzjonijiet magħmula mhux "malis artibus" mhumiex ġuridikament ċensurabbli; issib u tiritjeni li f'dan il-każ il-kriterju prinċipali li fuqhom għandha biżżejjed fuqhiex tibbaża l-proprju konvinċiment huwa l-metodu adoperat mill-konvenut biex tottjeni t-testment u l-istat fiżiku estremament indebolit tat-testatur, u tikkonkludi li t-testment ma kienx l-espressjoni tal-volontà tat-testatur, li huwa, kieku ma kienx għall-aġir tal-konvenuta, ma kienx ibiddel it-testment preċedenti li ma biddilx meta kien għadu moderament f'saħħtu u liberu mill-pressjoni ta' persuni oħrajn, li huwa biddlu mhux għax kellu rimors ta' kuxjenza imma għaliex il-konvenuta bl-insistenza tagħha fi-aħħar sigħat ta' ħajtu iddominatlu kompletament l-animu u irrendietu awtoma. Dan kollu waħdu muhiex l-anqas biżżejjed għal prova tas-sugġestjoni li fiha l-każ jinkwadraa ruħu, għax dik il-pressjoni tal-konvenuta trid tkun mess in opera mill-konvenuta dolosament, u skond id-definizzjoni eżatta u konċiża kostantement ċitata "Labeo definit dolum omnem colliditatem, fallaciam, machinationem ad circumvenendum, fallendum, decipiendum alterum adhibitatem". Skond id-definizzjoni l-figura tas-sugġestjoni l-aktar komuni hija dik tal-kalunnja tal-eredi legittimi jew tal-eredi preċedentement istitwiti, u, in ġustizzja għall-konvenuta, hija għandha toħroġ mill-Qorti kompletament eżonerata minn htija fir-rigward, imma hemm figura oħra tas-sugġestjoni li tagħha l-kon-

venuta hija hatja, spinta forsi b'idea esagerata tal-importanza tau-servigi resi, kif hija l-esperjenza tal-Qorti fil-klassi tan-nies taghha li jaghmlu xi servigi domestiċi u familjari. Din hija l-figura suggerita mill-Pothier (Trattato dei Testamenti, Vol. I, Cap. I, Art. VII Della Suggestione), meta qal: "Una volontà è surretta allorchè il testatore ha dovuto fare le disposizioni che egli ha fatto colla mira di liberarsi dalle importunità di coloro che lo avvicinano". Iżjed mill-qrib hija l-figura suggerita mill-awtorevoli Domat (Leggi Civili, Tomo VI, Libro III, Tit. I, Sez. V) meta, wara li ippremetta li l-Qrati ghandhom jesigu provi preċizi ta' suggestjoni qabel ma iwaqqgħu testment ta l-parir li "A fine di annullare simili testamenti è necessario che una persona abusando negli ultimi periodi della sua vita, abbia esteso un testamento a modo suo; a che poi dopo averlo presentato, a letto al testatore, gli domandi s'egli vuole approvarlo, e questi non faccia altro che rispondere di sì. Questa sarebbe una suggestione veramente illecita e quando fosse provata il testamento sarebbe nullo".

35. Il-każ prezenti jixbah ferm lil dan barra milli t-testament flok ma nkiteb qabel mal-konvenuta hadet in-Nutar l-isptar gie innocentement suggestjonat lit-testatur min-Nutar bid-diversi domandi li ghamillu, kollha diretti f'sens wiehed favur il-konvenuta minghajr alternativi oħrajn, fuq l-informazzjoni li kienet tagħtu verbalment il-konvenuta. Imma in-Nutar għalkemm strument innocenti kien dejjem strument tal-konvenuta, li qabel skond ix-xhud Spiro Gatt (fol. 34) kienet qalet lit-testatur ripetutament biex lin-Nutar jghidulu "iva", li, fiċ-ċirkostanzi tat-testatur kienet ukoll suggestjoni qawwija da parti taghha u tpogġi lill-konvenuta in male fede għax ma kellix tapprofitta ruhha mill-estrema debolezza fiżika tal-moribond u tiċċirkonvenih b'dan il-mod. Ara wkoll fl-istess sens, għall-insistenza tal-eredi ma' persuna marida li ma tirrispondiex hief bir-risposta affermativa, Kollez. Vol. XVI, ii, 94, u Merlin, Vol. 19 Suggestione, Para. II, Della Suggestione

che consiste nel mettere il testatore in caso di fare ciò che chiamasi una disposizione ad altrui interrogazione".

36. L-atturi għamlu wkoll domanda oħra biex il-konvenuta tkun kundannata tħallashom l-ammonti ta' kera inkasati mill-immobili fl-assi. Izda ebda prova ma sejhu fir-rigward.

Għal dawn il-motivi l-Qorti taqta' u tiddeċiedi l-kawża billi (1) tilqa' l-ewwel domanda u tiddikjara t-testment ta' Emmanuele Genovese riċevut min-Nutar Joseph Gatt fit-18 ta' Gunju, 1955 null u bla effett legali minħabba inosservanza tal-formalitajiet essenzjali preskritti mill-liġi u speċifikatament indikati fil-korp ta' din is-sentenza, kif ukoll minħabba l-kaptazzjoni u sugġestjoni hemm ukoll indikati u (2) tirrespingi t-tieni domanda. Il-Qorti tordna wkoll it-terminazzjoni tal-inkarigu tas-sekwestratarju ġudizzjarju lilu konferit bid-digriet tad-29 ta' Ottubru, 1955, fol. 18. Fl-aħħar nett stante n-natura tal-kwistjonijiet involuti tordna li l-ispejjeż ta' l-ewwel domanda jibqgħu bla taxxa iżda bid-dritt tar-registru a kariku tal-konvenuta, mentri l-ispejjeż kollha relativi għat-tieni domanda għandhom jithallsu mill-atturi. U b'hekk tponi fini għal kawża f'din l-istanza.
